

Oýundan soňky çyn / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

Oýundan soňky çyn / satiriki hekaýa OÝUNDAN SOŇKY ÇYN

Arada, agşamlyk, telewizor görüp otyrkam goňşym geldi ýanyma. Gadyrly görüşdik-de, gök çaýyň başynda ondan-mundan gürrüň etdik, köp zadyň başyny agyrtdyk. Ol gapdalda ýatan per ýassyga tirsegini berdi-de:

– Häli, günortan işde otyrkam bir hili irkiläýipdirin. Walla, edil şol ikarada-da düýş görüpdirin – diýip, ýylgyrdy.

– Aýdyber, goňşy, ýormasy özümiz bilen.

Ol bir azrak öňe omzady, aýtjak bolýan zadyny hamala okajak ýaly, elindäki äýnegini dakyndy.

– Aýtsam näme, düýşümde kişňäp duran gyt ata münüpdirin-de, özümem göni «Köpetdag» stadionyna tarap...

– O-ho-how! Düşnükli – diýip, men onuň sözünü böldüm. – Düýşüňde gyr ata münüp, özünem stadion sary süren bolsaň hökman maşyn utarsyň. Git, ertir «Köpetdag» komandasy bir ýer bilen-ä duşuşýaram.

Goňşym ekezlendi. Ol maşyny eýýäm beýlesine geçirene döndi.

– Beýle bolsa bile gideli-le, goňşy. Sen her zadam bolsa prawan bar, getirmäge kömekleşersiň.

– Aý ýok, men-ä gidip biljek däl.

– Wiý, o näme üçin?

– Bilýäňmi, goňşy, ÝUNESKO-nyň beryän habaryna görä 1946-njy ýyldan bäri stadionlardaky bolýan çaknyşyklardyr basabaslyklar zerarly dünýä boýunça 900 adam amanadyny tabşyrypdyr, ýaralananlaryň-a sany-sajagy ýok.

– Ýýak, goňşy, muşakgat ýagdyryaň-aý, ýa näme meni gorkuzjak bolýaňmy? Göripçilik edýäňmi, hä?

Goňşy bilen bolan çekeleşik ahyry onuň peýdasyna gutardy. Ertesi irgözinden baryp, amatlyrajk bir ýerde joňkardyk. Oýun başlandy. Bir topuň daşynda näçe adam sölpüldedip başagaýdy.

Ýöne futbol janköýerleriniň öz gürrüňleri özlerine ýetik bolarly.

– Eý, öňki gezek kim utdy?

– Gökdepeli bir mollum.

– «Köpetdag» häzir haýsy komanda bilen oýnaýar?

– Aý, nire bilen oýnanda näme, biz-ä şo yzyndaky oýnaljak maşyn üçin geldik.

Goňşym gözünü alardyp, ses gelen tarapa seretdi. Düşnükli, her kim şol maşynyň hyrydary.

Ine, birdenem stadionyň gowry artdy. «Köpetdagyň» oýunçylaryndan kimdir biri topy garşydaşynyň derwezesine tarap depdi.

– Aý, aý, top derwezäniň bary-ýogy on baş metr tekebazar tarapyndan geçdi – diýip, kommentatoryň sesi eşidildi.

Her ýerden-her ýerden jany ýangynly gygyryşýan tomaşaçylaryň gowry asmana göterildi.

– Beýle oýunçyny ýok etmeli!

– Iýen çöregiňi öde ho-ow!

Men oturan ýerimden içimi gepletдим. Işde goýberilýän her bir säwlige, ýetmezçilige garşy köpçülik bolup, ine, şeýle gygyryşsak, agzybir göreşsek, onda biz bu derejä ýetmesek hem ýetmezdik. Aý, hawa-da, düýe-de öz boýnunyň egridigini bilenok ahyryn.

Her ýerde ugur tapyjy adamlar bar-how. Hemişeler stadiona tomaşaçy barmazdy, indi bilet tapylanok. Belki, soňa baka adamlary ýygnaklara-da şeýdip çagyryp başlarys, hä?

Goňşym böwrüme hürsekledi.

– Oýun gutardy?

– Kimiň peýdasyna?

– Aý, men näbileýin.

Oýundan soňky başlan oýun has gyzykly eken. Her kim ör turup boýnuny ýolaýjak bolýar. Sandyraýan ellerdäki lotoreýa biletleriniň haýsydyr biri häzir «Žigulä» öwürülmelidi.

Ine, birdenem garşy tarapymyzdan iki elini ýokary galdyryp, gygyryp gaýdan bir oglan gök gyrtyçly meýdanyň üstünden ylgap däl-de, uçup gelýärdi.

Goňşymym gygy ajady. Pyşyrdap gargynjyrady. Özümi müýnli ýaly

duýdum. Goňşymyň göwnüni awlajak bolup degişdim.

– Maşyn utmanymam gowy boldy. Asyl bi, prawamy öýde galdyryp gaýdyberen bolsam nätjek...

Goňşymyň gara çyny eken. Ol gözüniň agyny köpeldip maňa hyrsyz seretdi.

Täçmämmet JÜRDEKOW,

Türkmenistanyň halk ýazyjysy. Satiriki hekaýalar